

26 yaşlı argentinalı futbolçu Lionel Messi və onun atası İspaniya xəzinəsinə təxminən 4 milyon avro məbləğində vergi ödəməməkdə təqsirləndirilir.

Prokurorluğun məlumatına görə onlar 2007-2009-cu illərdə Messinin fotosəkillərindən istifadə etmək hüququnu satmaq üçün xaricdəki şirkətlərdən istifadə etmişlər.

Vergi ödəməkdən yayınmaqda təqsirləndirilən "Barselona" komandasının hücumçusu Lionel Messi və atası Xorxe İspaniyada məhkəmə qarşısında cavab verməli olacaqlar.

Ata və oğul Messilər yerli vergi müfəttişliyinə sanballı məbləğdə cərimə ödəmələrinə baxmayaraq, məhkəmədən yaxa qurtara bilməmişlər.

Onlar hər ikisi bu ittihamları inkar edir. İndi onları Barselona məhkəməsində istintaq gözləyir.

Messilər ailəsi avqust ayında vergi müfəttişliyinə 5 milyon avro (ödəmədikləri verginin müvafiq faizlərlə birlikdə məbləğini) ödəmişdir. Başqa məlumatlara görə, cərimənin ümumi məbləği 25 milyon avroya bərabər olmuşdur. Lakin prokurorluq işə xitam vermək istəmir, çünki iqtisadi böhran başlayandan vaxtdan İspaniya vergi müfəttişliyi vergiləri ödəməkdən yayınanlar barəsində çox sərt siyasət yeridir.

Bu ittihamlar başqa futbol ulduzlarının çoxundan fərqli olaraq indiyə qədər sadə insan hesab edilən Lionelin nüfuzuna xələl gətirə bilər.